

ዓርቢ ስቕለት

ሚያዝያ 6 2009 ዓ.ም. (4/14/2017)

ንባባት: ኢሳያስ 52:13~53:12፥ ዕብ. 4:14-16 5:7-9፥ ዮሐ 19:16-ፍ
አጽነን ርእሶ ኢየሱስ ወይቤ ተፈጸመ ኩሉ



ዓርቢ ስቕለት ፍልይቲ ዕለት ድኅነትና ዝተፈጸመላ እያ። ብፍሉይ ጸሎትን ጸምን ነብዕላ ንዝክራ ኣሎና። ተዘክሮና ነቲ ምእንታና ዝሞት ክርስቶስ መሲልና ክንክእል ንምሉእ ድኅነት ኣስተማቂርና ክንክእል ምእንቲ እዩ። ሕይወትና ኣብቲ ኣምላኽ ዝደልዮ ኣእቲና ንኃጢአት ክንመውት ምእንቲ እዩ። ዕለተ ዓርቢ ናይ ነፍስወከፍና መዓልቲ ኮይና ክትውዕል ኩልና ክንሳተፋ ንኹሉ ኃጢአትና ውድቀትና ኣንጺሕና ክንክእል እሞ ንኣምላኽ ምስኡ ፍጹም ርክብ ገርና ንኣዲስ ሕይወት ክንጅምር ፍቓደኛታት ኮና ክንርከብ። ናይ ሎሚ ዓርቢ ስቕለትና ኣብቲ ናይ ግልና ድኽመትን ውድቀትን ኣቲና ክንርኢ እሞ ንኣምላኽ ምሕረቱ ርኢና ክንክእል ሓግዘና ክንብሎ።

ዓመት ዓመት ዕለተ ዓርቢ ስቕለት ንዝክር ኢና ክንሓስበሉ ዘሎና ዝኸሪ ጥራሕ ከይከውን ምኽንያቱ ዓብሪ ስቕለት ንኣና ንኣመንቲ ፍሉይ ምስጢር ኣልኣ፡ ሰይጣን ዝሓፈረላ ኃይሊ ሞት ዝተሳዕረላ ዕለት እያ። ብዘይካ እዛ ዕለት ድሕነት ወዲ ሰብ ኣይምተረኽበን እዩ። ምኽንያቱ ክርስቶስ ዘይሞተ እንተ ዝኸውን ኃጢአትና ኣይ ምተሓድገልናን (ዮሐ 16:3፥ ሮሜ 5:8)። ቅ. ጳውሎስ ነዛ ዕለት ክዝክር እንከሎ ኦ ሞት ኣበይ ኣሎ ዓወትካ፤ ኦ ሞት ኣበይ ኣሎ ምውጋእካ (1ቆሮ 15:56) እናበለ ብሞት ክርስቶስ ዝተረኽበ ዓወት ይገልጻልና። ሓ/ት/ክ/ ቍ 1992 “ንኣምላኽ ኣሥመረ ቅዱስን ሕያውን መስዋዕቲ ገቢሩ ንርእሱ ኣብ መስቀል ብዘወፈየን፥ ደሙ እውን ንኃጢአት ኩሉ ሰብ መጋበሪ ካሕሣ ዘቕረበ፥ ብናይ ክርስቶስ ሥቓያት (ሕማማት) ናይ ግብረ ጽድቂ ጸጋ ረኽብና” እናበለ ትርጉም እምነትና የምህረና።

ሓደ መዓልቲ ቅዱስ ጴጥሮስ ካብ መንግስተ ሰማይ ኣማዕድዩ ጠመተ እሞ ብማዕዶ ይሁዳ ኣብ ኢዱ ንእሽቶይ ባኮ ተሰኪሙ ክመጽእ ረኣዮ። ብማዕዶ ጸዊዑ ይሁዳ ኣበይ ትኸይድ ኣሎኻ ኢልዎ። ይሁዳ ኸኣ ንኣኻ ክርኢ በሎ፤ ጴጥሮስ ከኣ ንሰኻ ከሓዲ ንጎይታ ኣሕሊፍካ ዝሃብካ እሞ ኣብ ስቕለት ዘብጻሕካዮ ኢኻ ስለዚ ኣብዚ ክትመጽና ኣይግብኣካን እዩ። ንምጳኑ ጸርካዮ ዘሎኻ እንታይ እዩ ኢሉ ሓቲትዎ ቅረብ እሞ ርኤ ኢልዎ ይሁዳ። ቅርብ ምስ በሎ ይሁዳ ነቲ ጸርዎ ዝነበረ ባኮ ክፍት ኣቢልዎ እሞ ኣብ ውሽጡ ተባዕታይ ደርሆ ርእዩ። ኸው ጴጥሮስ እንታይ እዩ እዚ ኢሉ ሓቲትዎ። ይሁዳ ኸኣ ረሲዕካዮ ዲኻ እናበለ እቲ ደርሆ ነቀወ፤ ኸው ጴጥሮስ ሱቕ በለ ይሁዳ ኸው ሕጂኽ ትዝክር ዲኻ ኢልዎ፤ ንፉዕ ሰብ ኣይኮንካን ኣነ ንመምህርና ኣሕሊፈ ሂበዮ ንሰኻ ከኣ ክሒድካዮ ኢልዎ ይብሃል።

ዓርቢ ስቕለት ጥቕልል ኣቢልና ክንርእዮ ከሎና ኢየሱስ ንሞት ተፈሪዱ፥ ተሰቂሉ ደሙ ፈሲሱ ሞይቱ። ብኻልእ ሸነኽ ከኣ ኩኖ እዚ እንርእዮ ዓቢ ስቓይ ዝኸኖ ጴጥሮስን ይሁዳን ካብቶም ዘፍቅሮም ኣርድእቱ ዝመሃሮም ንኹሉ ተኣምራታት ክገብር ዝረኣዩ ንሰኻ መስሕ ኢኻ ዝብሉ ዝነበሩ ብድፍረት ሓዲኦም ኣሕሊፉ ክህቦ እንከሎ ሓዲኦም ከኣ ክሒድዎ ክርኢ እንከሎ ከምኡ እቶም ዝተረፉ ሓዋርያት ብዝይካ ዮሐንስ ኩሎም ሃዲሞም ክሓድግዎ ክርኢ እንከሎ ከቢድ ሓዘን

ወሲኸሉ። ይሁዳ አሕሊፉ ክህቦ ካብ መአዲ ወጺኡ ብጸልማት ክኸይድ ክርእዮ እንከሎ ክንደይ ጉህዩ ይኸውን። ንጴጥሮስ እናአሳቕይዎ ክሓልፍ እንከሎ ምስ ረአዮ እንታይ ተሰሚዕዎ ይኸውን።

ሎሚ እውን ኢየሱስ ብዝተፈላለዩ ምኽንያት ይሳቕ አሎ። ብዙሓት ከም ኣምላኽ ክቕበልዎ ዘይደልዩ ክርኢ እንከሎ እሞ ስሙ ከካፍኡ ክርኢ እንከሎ። ኣብ ታሪኽ ቤተ ክርስቲያን ብዙሓት ከሓድቲ መናፍቓን ኣብ ዝተፈላለዩ እዋን ከምዝተንሱኡ ንርኢ። ኣብዚ እዋና እውን መሊኦም ንኢየሱስ ከምቲ ንሶም ዝደልይዎ ገሮም እናአቕረቡ ዝጉዓዙ ንእምነት ቡቲ ናቶም መንገዲ ዝዝርግሑ ንብዙሓት ኣብ ጌጋ ዘውድቑ ንርኢ ኢና። ንኣምላኽ ተቐቢለዮ እናበልካ ንመገዲ ጥፍኣት ሒዞም ዝጉዓዙ ውሑዳት አይኮኑን። ከም ይሁዳን ጴጥሮስን ይኸሕዱ ናቶም መገዲ ይመርጹ ንኢየሱስ ዳግም ይሰቕልዎ። እዚ ኹሉ ነቲ ናይ ክርስቶስ ትምህርቲ ዘይናቱ ትርጉም ንምሃብን ንግጉይ መገዲ ጥፍኣት ንምሕባርን ዝኸውን እዩ። ኣብ ገለ እዋን ናይ ሓሶት መሲሓት መጺኦም ዘጋገይዎም ውሑዳት አይኮኑን። ናይ ሓሶት መናፍሕ ክንፋሕ እንከሎ ናይ ብዙሓት እምነት ፈተና ይበዝሖ። ኣንጻር ክርስትና ዝኾነ ክፉእ ክዝረብ እንከሎ ከምዘይናትና ገርና ንርእዮ። ምዉት ክርስትና ሒዞም ዝጉዓዙ ውሑዳት አይኮኑን።

ኩሉ እንተ ረኤና እሞ ኣብ ነፍስና እንተ ተመለስና ንሕና እውን ካብ ጥልመትን ክሕደትን ነጻ አይኮናን። ከም ጴጥሮስ ይሁዳ ዝገበሮ ጥራሕ ንርኢ፤ ነቲ ንሕና ዝገበርናዮ ብዝተፈላለዩ መገዲ ዝኸሓድናዮ አይንርእን። ንገለ ትምህርትታቱ አይንአምነሉን ንገለ ከአ ንጠራጠረሉ እሞ ንኸሕዶ። ንኹሉ ጊዜ ኣሎና ንኣምላኽ ዝኸውን ጊዜ ግን የብልናን። ይሁዳ ክርስቶስ ካብ ኩሉ ዝበለጸን ዝኸበርን እንከሎ ብሰላሳ ቅርሲ ሸይጥዎ። ንሕና እውን ምስ ሰብአዊ ድለታትና ክነዛምዶ ጥራሕ ከሎና ንሰብአዊ ሕግታትና ልዕሊ ናይ ኣምላኽ ሕግታት ክንርኢ ከሎና፤ ከይተናዘዝና ቅዱስ ቍርባን ክንቅበል ከሎና፤ ኣብ ቅድሚ ካልኣት ሓፊርና ወይ ፈሪህና ምዝራብ ብዛዕብኡ ክንአቢ ከሎና ወይ ኣብ ቅድሚ ካልኣት ጸሎት ምግባር ወይ ንክርስትናና ዝምስክር ምግባር ክንአቢ ከሎና ንኸሕዶ ኣሎና።

በዚ ዕለት ቤተ ክርስቲያን ምእንቲ ድሕነትና ዝተኸፍለ ዋጋ ክንፈልጥ እሞ ክንምለስ ትደልየና ኣላ። ናይ ጠል ወይ በግዕ ደም አይኮነን ናይ ኣምላኽ ደም እዩ። እዚ ደም እዚ ምእንቲ ድሕነትናን ሕድገት ኃጢአትናን ዝተኸፍለ እዩ። ቤተ ክርስቲያን ነቲ ምእንታና ዝፈሰሰ ደም ዓቢ ግምት ክንህቦ ትደልየና። “ብዋጋ ኢኹም ዝተዓደግኩም ስለዚ ንኣምላኽ ብስብኸትኩም ኣኸብሮዎ” (1ቆሮ 6:20)፤ ኸቡ ምስኡ ኮንኩም ንመናፍስቲ ሸይጣን፤ ናይ ሓሶት ሕመታ፤ መስሓቲ ተንኮላት ንኣምላኽነት ኢየሱስ ዘኸሕዱ እሞ ንእምነት ዘሕድጉ ስዓርዎም ይብለና። በዚ ዕለት ቤተ ክርስቲያን እምነትናን ተወፋይነትናን ክነሓድስ ትዕድመና ኣላ። ንኢየሱስ ብስብኸትናን ምስክርነትና ክንቅበሎ፤ ክንሕልዎ፤ ክንከላኸለሎ።

ቶማስ ናይ ኢየሱስ ትንሣኤ ምስተጠራጠረ እሞ እንደገና ርእዩ ምስ ኣመነ ከምዚ ኢሉ፡ “ጎይታይን ኣምላኽይን” (ዮሐ 20:28) ኢሉ እምነቱ ከም ዝሓደሰ፤ ከምቲ ጴጥሮስ ክሕደቱ ምስ ተረድኦ ዝተጣዕሰ እምበር ከም ይሁዳ ከይተመልሰ ዝሞተ፤ ዘይኮነስ ክንምለስ ንሕተት ኣሎና። ጴጥሮስ ኣብ ውድቀቱ ጥራሕ አይተረፈን ንኢየሱስ ሰለስተ ጊዜ አፍቅረካ እየ እናበለ ፍቕሩ ሓዲሱ ገሊጹ። ሎሚ ንዝተሰቐለ ክርስቶስ ክንርኢ ከሎና ንመስቀል ክንሳለም ከሎና ክንምለስ ትዕድመና ኣላ። ከምቲ ኣብ ሓንቲ ሓገር ንሰንደቅ ዓላምኦም ንባንደርኦም ድሕሪ ሓደ ዓወት ሓፍ አቢሎም ዘንበልብልዎ ሎሚ ንመስቀል ክርስቶስ ኣብ ልዕሊ ኃጢአት ዝተዓወተላ ዕለት ስለ ዝኾነ ዓወት ክንእውጅ ኣብ ልዕሊ ድኽመትናን ክፍኣትናን እዋኑ እዩ። ኩኖ እዚ እንርእዮ መስቀል ክርስቶስ ኣሎ እዚ መስቀል ኣብ ክርስቶስ ከብጽሐና ምልክትና እዩ።

እዚ መስቀል ከም ሓደ ፊልትሮ እዩ። ከምቲ ፊልተር ንገፈል ንዘየድሊ ክሓልፍ ዝኸልኸል ከምኡ መስቀል ክርስቶስ መጽረይና እዩ። ከምቲ ፊልትሮ አጽርዩ ዘሕልፍ ኢየሱስ ከአ ብመስቀሉ አጽርዩና እዩ። ንሱ ብስቅለቱ ንጽልኢ አልዩ ኣብ ክንድኡ ፍቕሪ ዘራኡልና። ንፍርሓት አልዩ ነጻነት አዊጅልና፤ ንቕንኢ አልዩ ኣብ ሓልዮት ቀይሩልና። ንሰይጣንን ንቅተለትን አልዩ ንአምላኽን ሕድገትን አምጺኡልና።

ኢየሱስ ሎሚ ተደናገጽቲ አይኮኑን ዘድልይዎ ዘለዉ ንኣኡ ዝመስሉ መገዱ ዝኸተሉ ነቲ ንሱ ዝሓለፎ መገዲ ብኣኡ ዝጉዓዙ እሞ ብሞት ዓወት ዝእውጁ እዩ ዝደሊ ዘሎ። ንሱ ብሓቂ ዝኸተልዎ እምበር ዝዛነዩ አይኮነን ዝደሊ ዘሎ። ኣብ ገተሰማኒ መጺእና ነፍሲ ወከፍና ምስኡ ክንወሃድ ክንጸሪ ክንቅየር ይደልየና አሎ።

ማርያም አደ ኢየሱስ ናይ እዚ ኩሉ ኣብነትና እያ። ብስቓይ ዝርከብ ፍቕሪ ኣብአ ኢና እንምሃሮ። ንሳ ኣብ እግሪ መስቀል ደው ኢላ ተስፋ አይቆረጸትን፤ ናይ ወዳ ስቕለት እውን ደው ክተብሎ አይደለየትን ኣብኡ ደው ኢላ ንርእሳ ምስቲ ስቕለት ሓዊሳ ኣብኡ እምነት ገራ አምላኽ ነዚ ዘስካሕክሕ ፍጻሜ ከም ዝቕይሮ አሚና ተጓዒዛ። ንሕና እውን ኣብ ቅድሚ ገተሰማኒን መስቀልን ከም ማርያም ክንከውን እሞ ንኃጢአት ኣብ ተስፋን ሕድገትን ክንቅይሮ ይዕድሙና።

እቲ መወዳእታ ዘይብሉ ፍቕሪ ኢየሱስ ኣብ መስቀል ምንጭን መሰረትን ናይ ኩሎም ምስጢራት እዩ። ስቓይቱ ምንጪ ዘለዓለማዊ ድሕነትና እዩ። እቲ ኣብ መስቀል ዝተሰብረ ሰውነቱ እቲ ኣብ መስቀል ዝወሓዘ ደሙ ንኣና ናይ ሕይወት እንገራን ሓቂ ናይ ድሕነት ወይንን ኮይንልና። ካብ ጎኑ ዝፈሰሰ ማይ ምንጪ ጥምቀትና ኮይኑ ምስኡ የወሃህደናን መገዲ መንግስቱን ኣብ ሕይወትን ክንሳተፍ መገዲ ይኸፍተልና።

ብዙሓት ኣብ ትሕቲ መስቀል ኮይኑም ጣዕምን ትርጉምን መስቀል ከስተማቕሩ ምስጀመሩ ሕይወቶም ቀይሮም ፍሉይ ፍቕሪ ክርስቶስ ሒዝዎም ሕይወቶም ዝቐየሩ አለዉ። ብዙሓት ቅዱሳን ትርጉም መስቀል ስለ ዝፈልጡ ንቅድስና በቛዶም።

መስቀል ቀዳማይ መልእኽቱ ምሕረት እዩ። ኣብ መስቀል ነቶም ዝሰቕልዎ ምሒሩ፤ ልዕሊኡ ኸአ ነቲ ብሰንኪ ወለድና ዝአተወና ኃጢአት ስዒሩ ሕድገት ኃጢአት አምጺኡልና። ሎሚ ከቢዱ ዘሎ አምላኽ ምምሓር ኣብዩ ዘይኮነ ሰብ ክምሓር አይሓትትን እዩ ዘሎ። መስቀል እምብአር ምልክት ምሕረት ምዃኑ ክንዝክር እሞ ምሓረና ክንብል ሎሚ መዓልቱ እዩ።

ኣብ ትሕቲ መስቀል ቀሪብና ምሒረ አሎኹ ንበል። ክንምሕር ክንጉዓዞ ዝግብእና ነገራት አሎና።

- **ንአምላኽ ርኢና ክንክእል አሎና።** ክምሕር አምላኽ ከምዝምሓረኒ ክፈልጥ እሞ ነቲ ከማይ ዝበለ ሓወይ/ሓፍተይ ክምሕር። ኣብ ስቓይ ኣብ ውርደት ከሎኽ ምሒረ ክትብል ከቢድ እዩ እንተኾነ ኢየሱስ ነዚ እዩ ምሂሩና። ምሓሩ ክትምሓሩ ኢሉ ምሂሩና።
- **ናይ ርእስና ድኽመት ኃጢአት አለሊና ክንክእል አሎና።** ንርእስና ክንርኢ እንተ ክኢልና ንኸፍኣትና ኃጢአትና ጠሚትና እንተ ክኢልና ብሓቂ ክንምሕር አይከጸግመናን እዩ። ንርእሱ ዝርኢ ናይ ካልኣት ድኽመት አይርእን እዩ። ንርእሱ ዘይፈልጥ ጥራሕ እዩ ናይ ካልኣት ኃጢአት ዝርኢ።

- **ናይ ዓርቢ ሰቕለት ምስጢር ክንፈልጥ ይግብኦና።** ኣብ መዓልቲ ዓርቢ ሰቕለት ወዲ ኣምላኽ ክርስቶስ ዘርአየና ዘምሃረና ኩሉ ክንልወጥ ሓጋዚና እዩ። ሰባት ንክርስቶስ ኣብ መስቀል ርኢና ክሳብ ዘይከአልና ኩሉ ከቢድ እዩ።
- **ሎሚ ንስምዒትና ንትዕቢትና እንስዕረሉ ዕለት ምጳኑ ምዝካር።** ትሕትና ለቢስና ንሥጋና ክንማርኽ ኣብቲ ጨካን ልብና መስቀል ክርስቶስ ክንተክል እሞ ጩራ ትንግሌ ርኢና ክንክእል።
- **ንፍሉይ ኃጢአትና ጉድለትና ክንናዘዝ ይግባእ።** ዝናዘዝ ሰብ ምሕረት ስለ ዝሓትት ክምሕር ኣይጽግሞን እዩ። ክትናዘዝ ናይ ሕልና መርመራ ገርና ነቲ ዝወደቕናዮ በብሓደ ክንስሓሉ ኣሎና። ሎሚ ምዓልቲ ጽሬት ሕልናና እዩ ሽቡ ንምሕረት ኣምላኽን ንከማና ዝበሉ ክንምሕር እይክኹብደናን እዩ።

ዕለት ዕለት መስቀልኩም ጸርኩም ሰዓቡኒ ይብለና ኣሎ ክርስቶስ መገዲ መንገስተ ሰማይ ብዘይ መስቀል ኣይኮነን። ሞት ጸልማት ሸፊንዎ ንኣምላኽ ክርኢ ጸጊምዎ ንዘሎ ልብና ሎሚ ሰዒርና ከምቲ ፈያታይ ዘየማን መንግስተ ሰማይ ንስረቃ። ኣብ ትሕቲ መስቀል ብኸያት ሓዘን ዘይኮነ ክነርኢ ዝግብኦና ዓወት ኣብ ክርስቶስ እዩ ክነርኢ ዘሎና። እሞ ሎሚ ኃጢአትና ኣብ ትሕቲ መስቀል ክሕጸበልና ምብሉእ እምነት ቀሪብና ምስ ኣምላኽን ሰብን ንተዓረቕ።

ኣባ ንጉሠ ፍሥሓ።